



محدث فتویٰ
ISLAMIC RESEARCH COUNCIL

السلام علیکم ورحمۃ اللہ وبرکاتہ

ایک روایت میں آیا ہے کہ:

جب اہل مدینہ یزید (بن معاویہ) کے پاس سے واپس آئے تو عبداللہ بن مطیع اور ان کے ساتھی حنفیہ کے پاس آئے اور یہ خواہش ظاہر کی کہ وہ یزید کی بیعت توڑ دیں لیکن محمد بن حنفیہ نے ان کی بات سے انکار کر دیا۔ تو عبداللہ " : بن مطیع نے کہا: یزید شراب پیتا ہے نماز چھوڑتا ہے اور کتاب اللہ کے حکم کی خلاف ورزی کرتا ہے

تو محمد بن حنفیہ نے کہا کہ میں نے تو اس میں ایسا کچھ نہیں دیکھا جیسا کہ تم کہہ رہے ہو، جبکہ میں اس کے پاس جا چکا ہوں اور اس کے ساتھ قیام کر چکا ہوں۔

میں نے اس دوران میں اسے نماز کا پابند خیر کا متلاشی علم دین کا طالب اور سنت کا ہمیشہ پاسدار پایا۔ تو لوگوں نے کہا: یزید ایسا آپ کو دکھانے کے لیے کر رہا تھا۔ "الح (الہدایہ والنہایہ 8/233 تاریخ الاسلام للذہبی 5/274)

(کیا یہ روایت صحیح ہے؟) ایک سائل

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ

!الحمد للہ، والصلاۃ والسلام علی رسول اللہ، أما بعد

یہ روایت حافظ ابن کثیر رحمۃ اللہ علیہ اور حافظ ذہبی رحمۃ اللہ علیہ دونوں نے بغیر کسی سند کے ساتھ ابوالحسن علی بن عبداللہ بن ابی سیف الدائنی (م 224ھ) سے نقل کی ہے۔

مدائنی 224ھ میں فوت ہوئے جبکہ حافظ ابن کثیر رحمۃ اللہ علیہ 701ھ میں پیدا ہوئے تھے۔

حافظ ذہبی رحمۃ اللہ علیہ 673ھ میں پیدا ہوئے اور دونوں (ابن کثیر رحمۃ اللہ علیہ و ذہبی رحمۃ اللہ علیہ) نے یہ وضاحت و صراحت نہیں کی کہ انھوں نے یہ روایت مدائنی کی کسی کتاب یا کسی دوسری کتاب سے مدائنی کی سند سے نقل کی ہے، لہذا یہ روایت سخت منقطع و بے سند یعنی مردود ہے۔

جناب کفایت اللہ سنائی صاحب کا یہ کہنا: "اس روایت کو امام ابن کثیر رحمۃ اللہ علیہ اور امام ذہبی رحمۃ اللہ علیہ نے امام مدائنی کی کتاب سے سند کے ساتھ نقل کر دیا ہے۔" بالکل عجیب و غریب ہے۔ سنائی صاحب کو کس نے بتایا ہے کہ حافظ ابن کثیر رحمۃ اللہ علیہ اور حافظ ذہبی رحمۃ اللہ علیہ نے یہ روایت مدائنی کی فلاں کتاب سے نقل کی ہے؟

حوالہ پیش کریں اور مدائنی کی کتاب کا نام بھی بتائیں تاکہ اصل کتاب تلاش کر کے یہ روایت دیکھی جائے۔

نیز بطور الزام عرض ہے کہ اگر اس روایت کو صحیح تسلیم کیا جائے تو یزید بن معاویہ کا شرابی اور تارک الصلوٰۃ ہونا ثابت ہو جاتا ہے۔

: تفصیل اس لحال کی یہ ہے کہ عبداللہ بن مطیع بن الاسود رضی اللہ تعالیٰ عنہ نے رسول اللہ صلی اللہ علیہ وسلم کو دیکھا ہے یعنی وہ روایت کے لحاظ سے صحابی ہیں

انھیں حافظ ابن حبان رحمۃ اللہ علیہ، ابن الاثیر رحمۃ اللہ علیہ، ذہبی رحمۃ اللہ علیہ اور ابن حجر رحمۃ اللہ علیہ وغیرہم نے صحابہ کرام رضوان اللہ عنہم اجمعین میں ذکر کیا۔ (دیکھئے کتاب الثقات لابن حبان 3/219، اسد الغابہ 3/262) تجرید اسماء الصحابہ للذہبی 1/335، فتح الباری 6/615 تحت 3602

(حافظ ابن حجر رحمۃ اللہ علیہ نے تقریب التہذیب میں لکھا ہے۔ "لہ روایۃ" یعنی انھیں روایت حاصل ہے) 3626

: حافظ ابن کثیر رحمۃ اللہ علیہ نے بھی لکھا ہے

"ولدفی حیۃ رسول اللہ صلی اللہ علیہ وسلم وحنکہ ودعالمہ بالبرکۃ"

(آپ رسول اللہ صلی اللہ علیہ وسلم کی زندگی میں پیدا ہوئے، آپ (صلی اللہ علیہ وسلم) نے انھیں گھٹی دی اور ان کے لیے برکت کی دعا فرمائی۔) (الہدایہ والنہایہ 9/126 وفيات 73ھ

جب صحابی رضی اللہ تعالیٰ عنہ فرما رہے ہیں کہ یزید شرابی ہے اور نمازیں بھی ترک کر دیتا ہے تو صحابی کے مقابلے میں تابعی کی بات کون سنتا ہے؟

دوسرے یہ کہ صحابی کی بات میں اثبات ہے اور تابعی کی بات میں نفی ہے اور مشہور اصول ہے کہ نفی پر اثبات مقدم ہوتا ہے۔

(ہمارے نزدیک تو یہ روایت ہی ثابت نہیں لہذا یزید بن معاویہ کا شرابی ہونا یا تارک الصلوٰۃ ہونا ثابت ہی نہیں۔ واللہ اعلم (26/مارچ 2013ء

هذا ما عندي والله اعلم بالصواب

فتاویٰ علمیہ

جلد 3- اصول، تخریج الروایات اور ان کا حکم - صفحہ 212

محدث فتویٰ

